

ጉዳይና መሊሱ ከይጋሕጠጠ፡ ብቅኑዕ ልቦና ንዛተ፡-

ፖለቲካዊ አረአጳያና መን መንገዲ ዓወት መንከ መንገዲ ውድቀት ሒዙ አሎ ንምልላይ ብዘጸግም ተዘረጉ፡ አብ ህዝቢ ድንግርግር ከይፈጠረ፡ ብተግባር አብ ፖለቲካዊ ምሕደራ ተፈቲና ከምዚ ኮይናዮ ዘለና ከይኮናን አብ ትዕዛብቲ ከይወደቕናን፡ ብክብረትና ካብ ዓመት ናብ ዓመት ዕቤት አብ ርእሲ ዕቤት እናደመርና ክንስጉመሉ ንክእል ዕድላት ነይሩዮ። ነቲ አብ ኢድና ዝነበረ ዕድላት ብትምክሕትን ጽበትን ክንራጋሕ፡ መጻውቲ ድሑራት ጠቕመ ፈሊጣውያን ክኸውን ጋሕ ስለ ዘበልናዮ ግን፡ ትማልን ቅድሚ ትማልን ኣይተኣረመን። ክንክተሎ ዝነበረና ኣወንታዊ መስርሕ እናተሃርመ፡ ክንክተሎ ዘየነበረና ኣሉታዊ ኣተሓሳስባን ተግባርን ከአ ደረጃ ብደረጃ እናሰፍሐን እናሰውደን ክመጽእ ኮይኑ።

“ውሕጅ እናስሓቕካ ይወስድ” ከም ዝበሃል፡ ከም ህዝቢ ከም ሃገር አብ ክንዲ ካብ ዝሓመቐ ናብ ዝሓሸ፡ ካብ ዝሓመቐ ናብ ዝኸፍአ እናተጎግዝና፡ ከም ህዝቢ ብኣጋ ናበይ ንኸይድ ኣለና ብግቡእ ክንግንዘብ ኣይከኣልናን። ዝተፈላለዩ ሰባትን ጉጅለታትን ኣብ በበይኑ መድረኻት፡ መንገድና ናብ ፍጹም ዘይንድሕነሉ ገደል ዘእቱ፡ ዘይ ህዝባዊ፣ ዘይደሞክራሲያዊ፣ ዘይ ሕጋዊ ኣንፈት ምኻኑ ንዝሃቡና ኣመት ካብ ስምዒት ወጺእና ከነስተማቕር፡ አብ ውሽጥና ዘሎ “ስርናይን ክርዳድን” ክንፈለ ኣይበቓዕናን። ተጋጊኻ ተጋግዮ ማለት ዝለዓለ ፖለቲካዊ ብቕዓት ክንሱ፡ ተጋግዮ ማለት መግለጺ ስዕረት ቆጸርና፡ ተጋግዮ ካብ ዝብል ሞት ይሕሸኒ ዓይነት፡ ካብ ጌጋና ክንመሃር ኣይከኣልናን።

ኤርትራ ከም ሃገር ብናይ ምሁራት ድኸነት ትሕመ ሃገር ኣይኮነትን። ብዙሓት ኣብ ደረጃቲ ዝለዓለ ሊቅነት ዝበጽሑ ምሁራት ዘለውዎ ሃገርያ። ይኹን ግን አብ ፖለቲካዊ አረአጳያን ፖለቲካዊ ምሕደራን ናብ ዝሰፍሐን ዝተወጸዐን ህዝቢ ዝወገኑ፡ ናትና ዝብልዎ ፖለቲካዊ መንነት ዘለዎም፡ ነብሰ ፍትወትን ክብረ ዝናን ዝጽዮኑ፡ ኣነ ከይሓለፈለይ ህዝቢይ ይሕለፈሉ ዝብል ልባዊ ርድኢት ዝወነኑ፡ ቅድሚት ተሰሊፎም ቅድሚ ሓደጋ ምብጻሑ ቀጻልነት ብዘለዎ መጽናዕታዊ ጽሑፋት ኣንፈት ሓቀኛ ህዝባዊ ደሞክራሲን መንገዲ ዓወትን ዘስተምህሩ ደሞክራሲያውያን ምሁራት፡ የለውን ኢልካ ንምድምዳም ዝኸብድኻ እንተኾነ፡ ብመንጽር ናይቲ ብሊቕነቱ ዶላር ክቕርም ዝውዕል፡ ክብረ ዝናኡ ዘገድሱ፡ አብ ፖለቲካዊ ድሕረት ዝተኣልከን መንገዲ በለጽ ዝመረጸን ኣዝዩ ብዙሕ ዝተማህረ ክፍሊ፡ ዳርጋ የለውን ወይ ኣይፈረዩን እንተተባህለ ዝተጋነነ ኣይኮነን።

ብርግጽ ቅኑዕ ሓሳባት ዝወነኑ ደሞክራሲያውያን ምሁራት፡ ፖለቲካዊ ጉጅለታትን ውድባትን ኣብ ብብመድረኹ ተራእዮምዮም። ሎሚውን ብሓሳብን ብተግባርን ህዝባዊ ደሞክራሲያዊ አረአጳያ ዘለዎም ደሞክራሲያውያን ምሁራትን ፖለቲካዊ ውድባትን ህልዋትዮም። ግን ብቐጽሮም ውሱናት፡ ጽልዋኦም ድማ ድሩትዮ። ንድሑር ናይ ትምክሕትን በለጽን ኣረአጳያ ብሓይሊ ሓሳብ ፊት ንፊት ገጢሞም ካብ ዝገርሕሉ ወይ ቀላሲ ተራ ዝጸወትሉ፡ በቲ ድሑር ስምዒታት ዝዕንቀፍሉ፡ ዝሕመስሉ፡ ዝውሓጥሉ ይሰፍሕ። ብኣጸብዕ ዝቐጸሩ ደሞክራሲያውያን ምሁራት፡ ካብ ክልተ ሰለስተ ዘይበዘሉ፡ ንፈታውን ጸላእን ግሉጽ ዝኾነ፡ ካብዚ ዘሎ ኣሰካፊ ፖለቲካዊ ክውንነት ኣውጺኡ፡ ብሓባር ብሰላም ክነብር ከነባብር ዝክእል፡ ህዝባዊ ስልጣንን ህዝባዊ ረብሓን ዘቐድም ህዝባዊ ደሞክራሲያዊ መደብ-ዕዮን ኣረአጳያን ዝወነኑ ውድባት ኣለው። ንሎሚ ኮነ ንመጻኢ ኤርትራዊ ፖለቲካዊ ሕግም ኣብ ምፍጥስ ዝሓሸ ኣማራጺ ድማ ንሱዮ። ትማሊ ኮነ ሎሚ ግን፡ ብናይ ትምክሕትም ጽበትን ኣረአጳያ ንዝግበር ፖለቲካዊ ምልኻዕ መኪቱ ኣብቲ በዓል ቤት ዝኾነ ህዝቢ ኣይኣተወን። ጸላዊ ንምኻን ኣይከኣለን።

አብ ህዝባዊ ፖለቲካዊ ስልጣንን ህዝባዊ ረብሓን እምነት ዘለዎ ኣረአጳያ ጸላዊ ቦታ ከይሓዘ፡ ካብ ቅኑዕ ሕልናን ፕሮግራምን ጥራሕ ተበጊስካ ደሞክራሲያዊ ምሁርን መሪሕ ደሞክራሲያዊ ፖለቲካዊ ሓይልን ኣሎ ኢልካ ክትዛረብ ብውሕዱ ዘይክውንነታዊዮ። ኣብ ባይታ ዘየለ ኣጋንኖዮ ዝኸውን። ስለዚ ጭቡጥ ኣተሃላልዎ

ፖለቲካ ኤርትራ፡ ውጽኢት ትማሊ ክስራሕ ዝነበሮሞ ዘይተሰርሐ ፖለቲካዊ ብኩራት ኮይኑ፡ ሕጂውን ብትምክሕትን ጽብትን ዝራግሑ ዘይደሞክራሲያውያን ባእታታት ናብ ድሌቶም ዝዘውርዎ፡ ደሞክራሲያውያን ምሁራን ህዝባዊ ደሞክራሲያዊ ኣረኣእያ ዘለዎ ፖለቲካዊ ሓይልታትን ነቲ ባሕሪ ድሕረት ምግራሕ ተሳኢንዎም ኣብ መዓልታዊ ስራሓት ተጻሚዶም ዘንሳፍፍሉ ዘለውን ብኣሰካፍነቱ ኣብ ናይ መወዳእታ ክበሃል ኣብ ዝከኣል ጥርዚ ዝበጽሑሉን ምህላውና ኣብ ጸብጸብ ብምእታው፡ ሃምናን ቀልብናን ንሓቀኛ ዘተ ክፉት ይኹን።

ሚዛን ኣተሓሳስባና ካብ ውልቃውነት ናብ ሓባራውነት ይዛዙ። ንፖለቲካዊ ድሕረት ንጸየን። ንሓቀኛ ደሞክራሲያዊ መሰላትን ደሞክራሲያዊ ትካላዊ ኣሰራርሓን ደው ንበል። ምስ ቀዳማይ ጸላኢ ዘሎ ፖለቲካዊ ግርጭት እንተዘይኮይኑ፡ ኣብ ደምበ ደለይቲ ደሞክራሲያዊ ለውጢ ዘሎ ፖለቲካዊ ፍልልይ፡ ካብ ህዝባዊ ኣረኣእያ፣ ግልጽነት፣ ተሓታትነት፣ ሓላፍነታዊ ቅሩብነት ንዘተ ወጸኢ፡ ብፖለቲካዊ ድሕረት፣ ብምድንጋር፣ ኣብ ሃገርነትን ሃገራዊ ሓድነትን ተሸፊንካ ንድምጺ ውጽዓት ብትሕቲ ሃገርነት ብምክሳስ፡ ብስውር ተጎጃጂልካ ጉጅም ብምባል ኣይፍታሕን። ብሓይሊ ሓሳብ ምበር፡ ብስነ-መገት ሓይሊውን ኣይፍታሕን። ይፈቶ ይጸላእ ኣብ ደምበ ፈታዊ ዘሎ ፖለቲካዊ ፍልልይ መድረኽ ብመድረኽ ብክፉት ዓውደ ዘተዩ ዝጸብብን ዝመሓደርን። ኣብ ደምበ ፈታዊ ዘሎ መሰረታውን ዘይመሰረታውን ፖለቲካዊ ፍልልያት ኣነጺርካ፡ ኣሰላልፋ ፖለቲካዊ ሓይልታት ብግቡእ ከይመደብካን፡ ኣብ ናይ ሓድነት ቃልስን መስርሕ ከይኣተኻን ህዝቢ ጠፍኦ ሃገር ተበተነት እናበልካ ኣጸብዕትኻ ናብ ካልእ ምምልካት ቅኑዕ ኣይኮነን። ሰማዒውን ኣይረክብን።

ስለዚ ፖለቲካዊ ኤርትራ ኣብቲ ዝኸፍኦ ናይ ሓደጋ ጥርዚ በጺሑ ከም ዘሎ፡ ነዚ ሓደጋዚ ዓጺፍካ ዝሓሸ ለውጢ ንምምጻእ ልባዊ ድልውነት እንተደኣ ኣሎ ኮይኑ፡ ደሞክራሲያውያን ምሁራት ንስለ ድሕነት ህዝብን ሃገርን ክኸፈል ዘለዎ መስዋእቲ ክኸፍሉ ቅሩብነቶም ብተግባር ዳግም ብምርግጋጽ፡ ብቕሉዕ ኣንፈት ናይዚ ገጢሙ ዘሎ ጸገም እዝን ብኸምዝንዩ፡ መፍትሒኡውን ብኸምዚዩ ዝብል መጽናዕታዊ ጽሑፋት ብምቕራብ ተራኦም ክጻወቱ፡ ፖለቲካዊ ውድባት በበይንኻ ጉያን ብድሕረት ሕቱኹቱኸ ምባልን ከምዘዋጽእ ካብ ሕሉፍ ተማሂሮም፡ ገዛእ ርእሶም ፈትሾም ንሓቀኛ ዘተ ድልዎት ብምኻን፡ ንተግባራውነቱ ናቶም ኣወንታዊ ድፍኢት ክገብሩ፤ ህዝቢ ድማ ብሓፈሻ እዚ ጸገምዚ ካብ ውደባ፡ ውድባት ካብ ምቅርራብን ምዝታይን ወጸኢ ካልእ መፍትሒ ከምዘይብሉ ርዳእ ብምግባር፡ ውድባት ናብ መኣዲ ዘተ ክኣትውን ብውጽኢት ዘተ ተማእዚዞም ሓቢሮም ክሰርሑን ብቕረባ እናተኸታተለ ጸቕጢ ክገብር ኣለዎን ይግባእን።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 12-11-2018